

Tíðindi úr Føroyum tann 13. juli 2016

Tíðindi til føroyingar uttanlanda stuðlað av tí føroysku sjómanskirkjuni.

TAKS skal viðgera eftirlønarmál av nýggjum

TAKS skal viðgera eitt mál hjá einum borgara, ið bæði rindar eftirløn í Føroyum og uttanlands, av nýggjum, sigur Løgtingsins umboðsmaður.

Málið byrjaði við kæru frá einum skattgjaldara, sum arbeiðir í Noregi fyri danskan arbeidsgevara og rindar lógarkravt pensjónsgjald, sum er 8,2 prosent til Folketrygd í Noregi og 15,1 prosent til PFA í Danmark. Men hann skuldi eisini rinda til føroysku eftirlønarskipanina.

Avgerðin hjá TAKS um hetta varð kærð til Fíggjarmálaráðið, sum var kærmyndugleiki. Fíggjarmálaráðið staðfesti avgerðina hjá Taks um ikki at geva undantak. Seinni hevur Skatta- og avgjaldskærunevndin, sum nú er kærmyndugleiki, eisini viðgjørt málið.

Uttanfyri heimildir í lógini

Nevndin sigur, at kunngerðin, sum TAKS og Fíggjarmálaráðið byggja sínar avgerðir á, fer víðari enn lógin loyvir. Kravið um lívrentu í kunngerðini er í stríð við lógina og tí ikki galdandi.

Lógin sigur, at TAKS skal gera eina ítøkiliga meting av eftirlønarsamansparingini í hvørjum einstøkum føri, men í kunngerðini er hendan meting tikin burtur, sigur Skatta- og avgjaldskærunevndin, sum bað TAKS viðgera málið av nýggjum.

Løgtingsins umboðsmaður tekur undir við kærunevndini. Fíggjarmálaráðið er biðið um at endurskoða kunngerðina, so hon verður innan fyri tey mørk, sum eftirlønarlógin setir. Tað fer ráðið at gera, segði Kristina Háfoss, landsstýriskvinna, við Útvarpið í gjár.

Løgtingsins umboðsmaður biður eisini TAKS endurskoða sína avgerð og sammeta ítøkiliga donsku PFA pensjónsavtaluna hjá klagaranum við krøvini í føroysku eftirlønarlógini.

Kelda: kvf.fo

Antares.fo

Oljuprísurin í nýggjum falli

Oljuprísurin er aftur fallandi eftir seinastu amerikansku uppgerðina yvir oljugoymslur. Ótti fyri ovurframleiðslu er farin at spíra.

Oljuprísirnir falla, eftir at seinasta amerikanska uppgerðin yvir oljugoymslur í gjár vísti eitt minni fall enn væntað. Hetta fær nú óttan um ovurframleiðslu at spíra, skrivar Bloomberg News.

Beint eftir almannakunngerðingina av tølunum frá Energy Information Administration, EIA, kostaði ein tunna av evropeisku Brent-oljuni 47,79 dollarar. Men ein tíma seinni var prísurin fallin til 46,31 dollarar.

Amerikanska WTI-oljan lá stutt fyri almannakunngerðingina á 46,52 dollarum. Men um hálvum fimm-tíðina seinnapartin var prísurin fallin til 44,90 dollarar fyri tunnuna.

"Goymslurnar stýra marknaðinum," sigur Chip Hodge, stjóri hjá John Hancock, við Bloomberg.

Oljuprísurin hevur ligið millum 44 og 51 dollarar fyri tunnuna seinasta mánaðin. Fyri tveimum árum síðani kostaði ein tunna av Brent-olju umleið 105 dollarar, meðan ein tunna av WTI-olju somu tíð kostaði eitt sindur meira enn 90 dollarar.

Sambært EIA fullu goymslurnar av ráolju við 2,55 mió. tunnum í síðstu viku. Búskaparfrøðingar høvdu væntað eitt fall upp á 3 mió. tunnur.

Kelda: energivatch.dk
Antares.fo

Týskland steingir ofta fyri donskum vindmyllustreymi

Vegurin frá donskum vindmyllum til týskar brúkarar gerst meiri og meiri smalur. Bert 11 pst. av møguligu orkuni í sambandinum um markið er tøkur.

Ístaðin fyri at brúka síni dálkandi kolaverk kundi Týskland innflutt grønan streym frá donskum vindmyllum ella norskum vatnverkum, tá veðrið skapti yvirskot av varandi orku úr norði. Men grøni streymurin steðgar alt ov ofta á týska markinum, vísa nýggj tøl frá Energinet.dk.

Sambandið frá norðurlenska netinum til Týsklands er upp á 1780 MW, men týskarar brúka støðugt minni part av hesi orkuni til innflutning av grønum streymi, veit P4 Syd hjá DR at siga.

Fyrra hálvár í ár vóru bert 11 prosent av fullu orkuni av grønum streymi útflutt til Týsklands. Hetta er eitt miðaltal.

Viljin hjá týskarum at taka ímóti grønum streymi frá donskum vindmyllum og øðrum varandi orkukeldum í Skandinavia er fallin javnt og samt í fleiri ár. Í 2003 var atgongd til 98 prosent av útflutningsorkuni um markið. Í fjør var atgongdin fallin til bert 15 prosent – og er altso nú fallin fýra prosent aftrat.

Sambært áhugafelagsskapinum Dansk Energi kostar avmarkingin á uttanlandssambandinum skandinavisku elframleiðarunum eina trísifraða miljónaupphædd í mistum útflutningsvirði, um bert tapini í fyrra hálvári av 2016 skulu gerast upp.

Týski fløskuhálsurin er nú vorðin eitt mál hjá ES-nevndini, sum eftir klagur frá skandinaviskum orkufeløgum hevur kallað týskar myndugleikar til fundar um málið.

Kelda: energivatch.dk
Antares.fo

Faroe Petroleum frá leitifelag til fyristøðufelag

Føroyska oljufelagið Faroe Petroleum upplýsir, at oljufundurin á Brasse-leiðini í Norðsjónum er tann størsti á norska landgrunninum higartil í ár.

FAKTA

Faroe Petroleum

- Stovnað í 1997 og skrásett í Føroyum í 1998.

- Kom til Noregs í 2006.
- Holdingfelagið er børskrásett í London.
- Norski parturin av felagnum stendur fyri 70 prosentum av virkseminum.

Kelda: Stavanger Aftenblad

Fundurin er mettur at innihalda rakstrarverdar oljuúrdráttir upp á millum 43 og 80 miljónir tunnur, har 28-54 miljónir tunnur eru olja og restin gass. Kjarnuroyndir vísa, at talan er um góða góðsku.

– Vit eru sera væl nøgdir við úrslitið. Brasse liggur í einum av kjarnuøkjum okkara og styrkir støðu okkara í hesum partinum av Norðsjónum. Tað liggur eisini nærindis verandi undirstøðukervi, sigur Helge Hammer, stjóri fyri norska virkseminum hjá Faroe Petroleum, í tíðindaskrivi.

Brasse liggur umleið 13 kilometrar sunnanfyri Brage-leiðina, har Faroe Petroleum er meðeigari við 14,3 prosentum.

Faroe Petroleum er fyrstøðufelag á Brasse við einum ognarluti upp á 50 prosent. Point Resources AS, sum Hitec Vision eigur, eigur hina helvtina.

Í dag er Faroe Petroleum fyrst og fremst eitt leitifelag á norska landgrunninum, men stjórin í felagnum segði fyrr í ár, at málið er at verða fyrstøðufelag fyri eini størri útbyggingarverkætlan.

Kelda: offshore.no

Antares.fo

13.07.2016 - 19:21

Yvirlit yvir alla leikaraflytingarnar

Effodeildin: Fleiri feløg hava styrkt seg við fleiri leikarum í summar.

Á midnátt stongir flytingarvindeygad fyri Effodeildina. Tað merkir, at feløgini tá ikki kunnu styrkja seg meir við leikarum, sum frammanundan ikki hava leikaraloyvið í felagnum. TB er liðið sum hevur styrkt seg mest meðan flytingarvindeygad hevur verið opið. Niðanfyri eru flytingarnar higartil:

Broytingar meðan flytingarvindeygad hevur verið opið í summar: (verður dagført)

KÍ

Inn: (eingin)

Út: (eingin)

Víkingur

Inn: Finnur Justinussen

Út: Bárður Hansen, Jobin Drangastein og Elias Rasmussen

NSÍ

Inn: Høgni Madsen, Betuel Hansen og Tobias Wittus Olesen

Út: Jóhan Jacobsen

B36

Inn: Oddmar Færø og Eli F. Nielsen

Út: Høgni Madsen

HB

Inn: (eingin)

Út: Heri Mohr, Símin Hansen og Poul Ingason

ÍF

Inn: Elias Rasmussen

Út: Oliver Korch og Bogi R. Petersen

Skála

Inn: Rasmus Andersson og Rógvi Egilstoft Nielsen

Út: (eingin)

TB

Inn: Jákup Pauli Breckmann, Heri Mohr, Heine Mortensen, Hanus Mortensen, Aron Sørensen, Poul Ingason og Casper Radza

Út: Hervé Din Din, Joslain Mayebi

AB

Inn: Símin Hansen, Jobin Drangastein, Rógvi Poulsen og Dion Splidt

Út: (eingin)

B68

Inn: Oddur Á. Højgaard og Damir Ibric Yuksel

Út: André Olsen, Fríði Sigurðsson, Hákun Edmundsson, Ivan Joensen

Nordlysid.fo

13.07.2016 - 22:20

Nýggja bretska stjórnin higartil

Theresa May, sum í dag tók við sum forsætisráðharri í Stórabretlandi, skal í kvøld kunngera, hvør skal manna nýggju stjórn hennara.

Hóast øll nøvnini eru ikki enn komin upp á pláss, so hevur BBC fingið at vita týðningarmiklastu postarnar, ið síggja soleiðis út:

Fígjarmálaráðharri: Philip Hammond

Philip Hammond, ið júst hevur verið uttanríkisráðharri, er valdur til fígjarmálaráðhara. Hann loysir George Osborne av, ið hevur lagt frá sær í stjórnini.

Uttanríkisráðharri: Boris Johnson

Ein av oddamonnunum handa Brexit, Boris Johnson, skal vera uttanríkisráðharri, og loysir sostatt Hammond av á tí sessinum. Johnson hevur áður verið borgarstjóri í London, men hevur ongantíð havt ein ráðharrasess.

Innanríkisráðharri: Amber Rudd

Av tí at Theresa May nú er forsætisráðharri, so hevur Amber Rudd loyst hana av sum innanríkisráðharri. Rudd var orku- og umhvørvisráðharri í undanfarnu stjórn.

Áhugavert verður at vita, hvussu Rudd og Boris Johnson fara at semjast í stjórnini, tí í Brexit stríðnum, har hon var á Remain síðuni, fekk hon nógvar ákoyringar, eftir at hon segði um Boris Johnson, at hon hevði ikki havt álit á honum at koyra hana heim eftir eitt kvøld í býnum.

Verjumálaráðharri: Michael Fallon

Higartil er Michael Fallon einasti ráðharri, ið varðveitur sess sín.

Uttanríkisráðharri fyrir Brexit: David Davis

Ein nýggjur sessur er settur á stovn til at standa fyrir fráferðini úr ES. David Davis er í Stórabretlandi kendur fyri at vera atfinningarsamur móti ES. Hann hevur verið skuggainnlendismálaráðharri fyri bæði Michael Howard og David Cameron. David Davis tapti formansvalið hjá teimum konservativu í 2005 móti David Cameron.

Portal.fo

13.07.2016 - 12:53

Hans á Bakka verður nú gjørdur um

Smiðir hjá Mest á Skála eru nú farnir undir at gera umvælingar umborð á framkomna brunnbátinum hjá Bakkafrøst, Hans á Bakka.

Í sambandi við, at væl útgjørda skipið í alt størri mun verður brúkt í stríðnum móti laksalús, skal kapasiteturin at reinsa fiskin fyri lús økjast. Hetta verður gjørt í sambandi við, at Hans á Bakka skal til regluligt eftirlit.

Portal.fo

13-07-2016 - 09:21

Norðborg fer til Grønlands at fiska makrel

Norðborg, sum hevur verið á makrelveiðu í eina viku í føroyskum sjógvi, siglir inn at landa uml. 500 tons, tí teir skulu til Eystur-Grønlands at fiska makrel.

Vit tosaðu við stýrimannin á Norðborg í morgun - Arna Dalsgaard - hann segði, at fiskiskapurin hevið verið hampuligur, teir royndu vestur ímóti íslenska markinum, Árni segði eisini at tað var sera góður makrelur teir høvdu fingið - støddin lá millum 390 og 410 gramm, har royndu eisini tvey russisk skip.

Norðborg skal bunkra á Fuglafirði í dag, kl. 6 í kvøld skulu teir landa í Ánunum og í morgin verður leiðin sett móti Grønlandi.

Úr Eystur-Grønlandi frættist, at skipini nú hava hampuligan fiskiskap - umframt Næraberg og Slættaberg og 6 grønlandsk skip, so roynir eisini okkurt russiskt skip í Eystur-Grønlandi, tey royna eystast í grønlandskum sjógvi - eystur ímóti íslenska- og altjóða markinum

Jn.fo

13.07.2016 (12:41)

Klárt til tjalding í Gøtu

Seinastu dagarnar hava Óli Zachariassen, familja hansara og hjálparfólk sligið og ballað gras á lendinum millum kirkjugarðin og fótbóltsvøllin í Gøtu.

Tað er her, at stóra tjaldingarøkið verður, nú G! Festivalurin fer at byrja. Hetta er eitt lendi á umleið 18.000 fermetrar, har pláss er fyri umleið 1500 tjøldum.

Óli Zachariassen sigur, at tað hava verið hugnaligir dagar, nú bðurin er sligin, og grasið er ballað. Familja og hjálparfólk hava verið í bønnum, og øll hava tikið eina hond í.

- Hetta er góður bður, og í longri tíð hefur tað verið rættiliga turt. So, hetta verður eitt sera vælegnað tjaldingarpláss, nú G! Festivalurin stundar til.

Óli Zachariassen sigur, at hann hefur fingið umleið 300 ballur við grasi burtur úr, og hann fegnast um, at hetta arbeiði hefur gingið so væl.

Klokkan 17 í dag letur tjaldingarplássið í Gøtu upp, og eigarin av lendinum sigur, at fólk skulu vera hjartaliga vælkomn til Gøtu.

In.fo

13-07-2016 19:15

Isis bumbað eftirlitisstøð uttanfyri Bagdad

Seks sivil og tveir løggreglumenn hava latið lív, eftir at ein sjálmorðsbumba brast við eina eftirlitisstøð norðanfyri Bagdad

Átta eru deyð, og minst 23 løstaði, eftir at ein sjálmorðsbumba brast norðanfyri Bagdad, í landslutinum al-Rashidya. Tað veit tíðindastovan Al-Jazeera at siga.

Sjálmorðsbumban brast í einum bili, sum bumbumaðurin koyrdi inn í eftirlitisstøðina.

Tað er bert ein dagur síðan, at ein onnur sjálmorðsbumba kravdi tólv mannalív á einum marknaði í sama landsluti.

Bagdad er í serstøðu, eftir at tvær sjálmorðsbumbur kravdu meira enn 300 mannalív 3. juli í ár. Tann bumban var tann ógvusligasta í trettan ár.

Orsakað av, at tað hava verið so nógvar bumbur seinastu tíðina, hefur USA boðað frá, at tey senda fleiri hermenn til Irak at hjálpa Irakisku stjórnini at basa ISIS.

Keldur:

www.aljazeera.com

www.voanews.com

dimma.fo

13.07.2016 - 19:45

Faroe Petroleum funnið olju í Norðsjónum

NRK skrivar í dag, at Faroe Petroleum hefur funnið olju í Brage-økinum í Norðsjónum.

Sambært NRK verður mett, at millum 43 og 80 milliúnir fõt í fundinum. Talan er ikki um eitt stórt fund. Til samanberingar er Johan-Sverdrup økið millum 1,7 og 3 mia. fõt, men kortini er fundið týðningarmikið, metir Helge Hammer, ið er stjóri fyri virkseminum hjá Faroe Petroleum í Norra.

- Fundið liggur í einum sera áhugaverdum økið og beint við Brage-økið. Um fundið verður nýtt har, so fer hetta at leinga um livitíðina hjá boripallunum har, sigur Helge Hammer.

Faroe Petroleum eigur longu 14,3 prsoent í Bage-økinum, ið Wintershall Norge stendur fyri.

- Tað er gleðiligt, tá tílík fund verða gjørd í økjum, har alt er til reiðar, soleiðis at tilfeingið kann fáast frá boripallum, ið longu eru har, sigur Eldbjørg Vaage Melberg frá norska Oljudirektoratinum við NRK.

Oljan.fo

Andlát

Jenny Olanta Midjord, Hirtshals, ættað úr Skúvoy andaðist á Sjúkrahúsinum í Hildesheim 9. juli, 67 ára gomul.

Ann Frimann Larsen, ættað úr Klaksvík andaðist í heiminum í Helsingør sunnudagin, 81 ára gomul.